

न्यायालय अतिरिक्त जिला कलक्टर (प्रथम) अलवर (राज0)

अपील संख्या	रजि0 नम्बर	प्रवेश तिथि	निर्णय दिनांक
11/35/2019	2019/00209	12-12-2019	18-03-2021

01- गुरुबचन सिंह पुत्र श्री लालसिंह जाति रायसिख निवासी ग्राम सांखला तहसील रामगढ़ जिला अलवर राज0।
—अपीलान्ट

बनाम

01- नगर विकास न्यास अलवर जरिये सचिव/अध्यक्ष नगर विकास न्यास अलवर राज0।

02- तहसीलदार रामगढ़ जिला अलवर राज0।
—रेस्पाडेन्ट

अपील विरुद्ध आदेश तहसीलदार रामगढ़ का निर्णय दिनांक 31.10.2012 नामान्तकरण संख्या 84 ग्राम सांखला तह0 रामगढ़ जिला अलवर राज0

उपस्थित:-

01. श्री जनार्दन शर्मा

—वकील अपीलान्ट


02. श्री अशोक कुददल

—वकील रैस्पो0 सं. 1

—:: निर्णय ::—

अपीलान्ट ने यह अपील तहसीलदार रामगढ़ के आदेश दिनांक 31.10.2012 जिसके द्वारा नामान्तकरण संख्या 84 ग्राम सांखला तह0 रामगढ़ जिला अलवर जिसमें रैस्पो0 सं0 2 द्वारा रैस्पो0 सं0 1 के नाम स्वीकार किया गया है, से व्यथित होकर पेश की है। अपील दर्ज रजिस्टर की जाकर रैस्पो0 को जरिये नोटिस तलब किया गया एवं तहत अदालत का रिकॉर्ड तलब किया गया। अपील अपीलांट की बहस सुनी गई।

विद्वान वकील अपीलान्ट ने अपनी बहस में अपील में वर्णित तथ्यों को दोहराते हुए निवेदन किया कि उक्त इंतकाल की जानकारी अपीलांट को सर्वप्रथम दिनांक 01.11.2019 को हुई। नकल दि0 09.12.2019 प्राप्त कर समय पर अपील पेश की गयी। पृथक से धारा 5 मियाद अधिनियम एक्ट के तहत प्रा0पत्र पेश किया गया है। अपीलाधीन आराजी से रैस्पो0 सं0 1 का कभी भी कोई संबंध व सरोकार नहीं रहा है और ना ही कब्जा काशत है। अपीलाधीन आराजी से रैस्पो0 सं0 1 को कभी भी कोई सरोकार नहीं रहा है ना ही कभी कब्जा रहा। अपीलाधीन आराजी हाल खसरा नम्बर 107 रकबा 5.82 है0 में से 2.50 है0 जो कि साबिक खसरा नम्बर 71 मिन से बना है वाके ग्राम सांखला तहसील रामगढ़ पर अपीलांट अपने बुजुर्गों के समय से उनके फुट पर अरसे —


अतिरिक्त जिला कलक्टर (प्रथम)
अलवर (राज0)

P.T.O.

(2)

दराज से यानि बिस्वेदारी उन्मूलन अधिनियम 1958 के रायज होने के दिन व रायज होने के पूर्व से अब तक अपीलांट के कब्जे काशत में चली आ रही है। 50-55 सालों से अधिक समय से अपीलांट का कब्जा चला आ रहा है। सवत् 2021 से 2036 तक गिरदावरी में अपीलांट के पिता को बहैसियत काशतकार दर्ज किया हुआ है तथा उसकी फसल दर्ज की हुई है और खसरा परिवर्तनशील सम्बत 2049, 2051, 2053, 2054 व 2060 में भी अपीलांट के पिता को बहैसियत खातेदार काशतकार दर्ज किया हुआ है। कभी भी विवादित अपीलाधीन आराजी से मिन अपीलांट या उसके पिता को बेदखल नहीं किया गया है। विवादित आराजी पर से अपीलांट को बेदखल करने हेतु राजस्व कर्मचारी मौके पर आये और जबरन बेदखल करने की कोशिश की जिस पर मिन अपीलांट द्वारा माननीय न्यायालय सहायक कलक्टर एवं उपखण्ड अधिकारी रामगढ़ के यहां राजस्व वाद बउनवान गुरुबचन सिंह पुत्र लालसिंह बनाम सरकार दावा सं० 1/231 दायर किया गया जो वाद दिनांक 27.10.2010 को स्वीकार कर मिन अपीलांट के पक्ष में निर्णित कर डिक्री किया गया। विवादित आराजी का मिन अपीलांट को खातेदार घोषित किया गया लेकिन अधीनस्थ न्यायालय द्वारा जानकारी होने के बावजूद भी रेस्प० सं० 1 के नाम बिना कानूनी प्रक्रिया अपनाये इंतकाल स्वीकार किया गया है। अधीनस्थ न्यायालय द्वारा उक्त इंतकाल आनून-फानन में एक ही दिन दिनांक 31.10.2012 को दर्ज कर स्वीकार कर लिया गया। अधीनस्थ न्यायालय द्वारा, मिन अपीलांट से कोई ऐतराज नहीं लिये गये तथा मौके की जांच नहीं की गयी ना ही राजस्व रेकॉर्ड का अवलोकन किया गया। अपीलाधीन आदेश पारित करने से पूर्व मिन अपीलांट को नोटिस जारी कर बुलाया जाना चाहिए था सुनना चाहिए था तथा मौके की जांच करनी चाहिए थी। रेस्प० सं० 1 द्वारा न्यायालय सहायक कलक्टर एवं उपखण्ड अधिकारी रामगढ़ के निर्णय की किसी भी सक्षम न्यायालय में अपील पेश नहीं की गयी है। जबकि लिखित बहस में रेस्प० सं० 1 द्वारा लिखा गया है कि उक्त निर्णय व डिक्री दिनांक 27.10.2010 के विरुद्ध मान. राजस्व अपील अधिकारी अलवर में अपील विचाराधीन है एवं उक्त अपीलों में स्थगन प्राप्त है। विवादित इंतकाल सं० 84 के विरुद्ध कुल 7 अपीले श्रीमान के न्यायालय में पेश की गयी थी जिनके पक्ष में सक्षम न्यायालय उपखण्ड अधिकारी रामगढ़ ने विधिवत् निर्णय व डिक्री पारित की थी तथा उन्हें खातेदार घोषित किया गया था। जो अपीले दिनांक 14.03.2015 को न्यायालय श्रीमान् द्वारा स्वीकार कर ली गई है। यूआईटी अलवर के पक्ष में दर्ज किये गये इंतकाल सं० 206 को निरस्त कर दिया गया। यूआईटी अलवर द्वारा उक्त 7 अपीलों में से 1 अपील जगदीश बनाम यूआईटी अलवर के विरुद्ध संभागीय आयुक्त जयपुर के न्यायालय में दिनांक 11.05.2013 को पेश की थी। जिसे संभागीय आयुक्त महोदय द्वारा दिनांक 05.03.2018 को खारिज किया जा चुका है। अतः अपील अपीलांट स्वीकार फरमायी जाकर अधीनस्थ न्यायालय का निर्णय दिनांक 31.10.2012 इंतकाल सं० 84 निरस्त फरमाया जाकर अपीलाधीन आराजी का इंतकाल मिन अपीलांट के नाम दर्ज व स्वीकार फरमाया जावे। वकील अपीलांट ने अपील के समर्थन में आरबीजे 1994 पेज 360, आरबीजे 1997 पेज 285, आरबीजे 2001 पेज 229, आरबीजे 2002 पेज 108, आरआरडी 2002 पेज 669, आरआरडी 2003 पेज 279, आरआरजे

अतिरिक्त जिला कलक्टर (प्रथम)
अलवर (राज०)

P.T.O.

(3)

2003 पेज 1034, आरबीजे 2003 पेज 505, आरबीजे 2002 पेज 581, आरबीजे 2004 पेज 268, आरआरटी 2004 पेज 1035, आरबीटी 2009 पेज 800, आरआरटी 2013 पेज 383, आरआरडी 2013 पेज 32 एवं आरबीजे 2013 पेज 01 नजिर पेश की है।

विद्वान वकील रैस्पोंड सं० 1 ने अपनी लिखित बहस में निवेदन किया कि दिनांक 13.10.2011 को राजस्थान सरकार नगरीय विकास विभाग द्वारा अधिसूचना जारी कर तहसील अलवर व रामगढ़ के शहरी क्षेत्र से लगे हुए गांवों को नगरीय क्षेत्र में शामिल किया गया। जिसमें रामगढ़ तहसील के 10 राजस्व ग्रामों को सम्मिलित किया गया। जिनमें रुंधधूनीनाथ, सांखला, बहाला, ढाढोली, कमालपुर, गोलेटा, बटेसरा, केसरोली, चोरोटी पहाड, अग्यारा व लोहरवाडी है। उक्त सभी गांव में स्थित राजकीय भूमि बाद अधिसूचना नगर विकास न्यास में न्यस्त हो जाती है। उक्त अधिसूचना की पालना में जिला कलक्टर अलवर द्वारा दिनांक 31.10.2012 को समस्त तहसील जिला अलवर को पत्र जारी कर नगरीय क्षेत्र में सम्मिलित होने वाले सभी ग्राम की वह भूमि जो सिवायचक या राजकीय भूमि की श्रेणी में आती है उन सबको स्थानीय निकायों नगर विकास न्यास के हक में अन्तरण हेतु आदेशित किया। इसके बाद पुनः दिनांक 28.10.2014 को तहसीलदार रामगढ़ को आदेश क्रमांक राजस्व/भूरूपांतरण(11/6822-23) जारी कर मुख्य सचिव स्वायत्त शासन विभाग जयपुर के पत्रांक 5955/5988 दिनांक 02.02.2011 के द्वारा प्राप्त निर्देशों के अनुरूप अधिसूचना में शामिल इन गांवों की सिवायचक भूमि को नगर विकास न्यास अलवर को हस्तान्तरित करने हेतु निर्देशित किया। उक्त आदेश की पालना में प्रश्नगत इंतकाल दर्ज किये गये। इन सभी आदेशों के विरुद्ध नगर विकास न्यास अलवर ने राजस्व अपीलाधिकारी अलवर के समक्ष अपील दायर की हुई है। जिसमें दिनांक 14.08.2017 को मान. न्यायालय द्वारा आदेशों का प्रचलन स्थगित किया हुआ है। इस प्रकार जिस आदेश को आधार बनाकर अपीलांत अपील में आया है उसका प्रचलन स्थगित हो गया है और स्वाभाविक रूप से जब तक रैस्पोंड नगर विकास न्यास द्वारा पेश अपीलों का अंतिम निस्तारण नहीं हो जाता तब तक अपीलांत आलोच्य आदेश के आधार पर मौजूदा अपील में कोई राहत पाने का अधिकारी नहीं है। वैसे भी अपील के लम्बित रहते हुए प्रकरण को सबज्यूडिस माना जावेगा अर्थात् जब कोई नियमित अपील उसी वाद ग्रस्त खसरा नम्बर के बाबत विचाराधीन हो तो इंतकाल जैसी फिसकल प्रोसिडिंग में कोई राहत अपीलांत को नहीं दी जा सकती। अपीलांत ने जिस निर्णय का अवलम्ब लेकर यह अपील पेश की है। उसमें अपीलांत को सिवायचक भूमि का खातेदार घोषित किया गया है। विधिअनुसार सिवायचक भूमि का आवंटन या नियमन किया जाना संभव है किसी को प्रतिकूल कब्जे के आधार पर खातेदार घोषित नहीं किया जा सकता। क्योंकि सिवायचक भूमि राजकीय भूमि है उस पर काबिज व्यक्ति अतिक्रमी की सज़ा में आता है। कानूनन किसी भी अतिक्रमी को कोई टाईटल प्राप्त नहीं हो सकता। राजस्थान भू-राजस्व अधिनियम की धारा 92 में जिला कलक्टर को अधिकृत करता है कि वह किसी भी भूमि को किसी भी विशिष्ट प्रयोजन हेतु रिजर्व/आरक्षित कर सकते हैं। इसी अधिकार के तहत विवादित भूमि जिसके नामान्तरकरण को अपीलांत अपील के माध्यम से चुनौती दे रहे हैं -

अतिरिक्त जिला कलक्टर (प्रथम)
अलवर (राज०)

P.T.O.

(4)


व कलक्टर के आदेश से भावी शहारी विकास व विभिन्न केन्द्रीय कार्यालयों को स्थापना की संभावना के मध्यनजर रिजर्व की गयी है। अतः लिखित बहस पेश निवेदन है कि अपील अपीलांट खारिज फरमायी जावें। अपनी बहस के समर्थन में वकील रैस्पों 1 ने आरएलडब्ल्यू 2011 सी राज० पेज 439, आरएलडब्ल्यू 2012 2 राज० पेज 766, आरएलडब्ल्यू 2012 2 राज० पेज 1209, आरआरडी 2002 पेज 430 नजिर पेश की है।

हमने पत्रावली का अवलोकन किया एवं बहस पर मनन किया। सर्वप्रथम दफा-5 मियाद अधिनियम के प्रार्थना पत्र पर विचार किया गया। अपीलान्ट ने यह अपील आदेश दिनांक 31.10.2012 के विरुद्ध दिनांक 12.12.2019 को इस न्यायालय में पेश की है, जो करीब 07 वर्ष विलम्ब से पेश की गई है। विलम्ब की अवधि असाधारण नहीं है, अपीलान्ट ने अपील जानबूझकर विलम्ब से पेश की है तथा विलम्ब का कोई युक्तियुक्त कारण भी पेश नहीं किया जबकि विलम्ब को कण्डोन कराने हेतु दिन-प्रतिदिन का कारण स्पष्ट करना होता है। जो अपीलांट द्वारा प्रा०पत्र 5 मियाद अधिनियम में स्पष्ट नहीं किया गया है। जहां तक गुणावागुण का प्रश्न है हस्तगत प्रकरण में अवलोकन से पाया जाता है कि अधीनस्थ न्यायालय द्वारा अपीलाधीन आदेश राजस्थान सरकार के नगरीय विकास विभाग जयपुर के आदेश क्रमांक प. 10(23)/न.वि.वि./3/10 दिनांक 13.10.2011 के अनुसरण में माननीय जिला कलक्टर महोदय अलवर के पत्रांक राजस्व/12/9902-13 दिनांक 31.10.2012 की पालना में किया गया है। जिसमें निर्देशित किया गया था कि “उनके क्षेत्राधिकार में आने वाले राजस्व ग्रामों में भविष्य की आवश्यकताओं को ध्यान में रखते हुए जनोपयोगी प्रयोजनार्थ, राजकीय कार्यालय एवं केन्द्र सरकार की विभिन्न योजनाओं के तहत भूमि के आवंटन हेतु भूमि आरक्षित करने के लिए भूमि का चिन्हिकरण कर प्रस्तावित योजनाओं हेतु चिन्हित आरक्षित भूमि को छोड़कर शेष समस्त सिवायचक भूमि (प्रतिबंधित भूमियों को छोड़कर) स्थानीय निकायों में सम्मिलित राजस्व ग्रामों की भूमि को आज दिनांक 31.10.2012 को हस्तान्तरण करना सुनिश्चित करते हुए दिनांक 31.10.2012 को ही अनुपालना रिपोर्ट भिजवाये। अपील अपीलांट खारिज योग्य है।

अतः उपरोक्त विवेचन के आधार पर अपील अपीलांट खारिज की जाती है। निर्णय की प्रति अधीनस्थ न्यायालय को विधि द्वारा सुरस्थापित प्रक्रियानुसार पालनार्थ भिजवाई जावें। पत्रावली फ़ैसल शुमार होकर नम्बर से कम की जावें। पत्रावली बाद तकमील दाखिल दफतर की जावें।

निर्णय आज दिनांक 18-03-2021 को अद्योहस्ताक्षरकर्ता द्वारा लिखाया जाकर खुले न्यायालय में सुनाया गया।




18/03/2021
अतिरिक्त जिला कलक्टर (प्रथम)
अलवर (राजस्थान)
अतिरिक्त जिला कलक्टर (प्रथम)
अलवर (राज०)